



## Sala Muzikali Ġdida

Kitba ta' Charles Debono

Ġrajja oħra important fil-hajja soċjali u kulturali tas-Sočjeta' tagħna sehhet is-sena l-oħra ġimgha qabel il-festa meta ġiet inawgurata s-sala muzikali ġdida. L-inawgurazzjoni saret mill-President l-E.T. Dr. Alex Cachia Zammit li lilu ġiet iddedikata din is-sala. Din is-sala li qabel kienet tintuża bhala 'billiard room' għandha sinjifikat speċjali għas-soċjeta' tagħna.

Il-Perit Ruben Abela fir-riċerka tiegħu ippubblikata fil-harga tas-sena l-oħra għamel valutazzjoni serja tal-binja kollha tal-palazz fejn jinsab il-każin. Hekku li din is-sala flimkien ma' l-entratura l-antika u l-prospettiva barokka li hemm tiddomina l-bieb prinċipali l-antik ta' Triq Santa Katarina, flimkien mal-ġnien ta' biswit kienu jiffurmaw l-ewwel binja tal-palazz fi żmien ta' wara li mbniet il-knisja parrokkjali. Aktar minn hekk, meta Gio Batta Diacono mar joqghod f'din id-dar kompli żied is-swali ta' quddiem. Pero' ta' interess speċjali għalina hija d-dekorazzjoni li nsibu fis-saqaf troll tas-sala. Żewġ armi tal-familji Diacono u Busuttil jiddominaw is-saqaf. Dawn kienu l-armi tal-familji Diacono u ta' Busuttil li kien il-kunjom ta' l-ewwel mara li kellu GioBatta Diacono u li kienet minn Nadur. Fuq in-naħa l-oħra faċċata ta' dawn l-armi insibu l-inizjali tal-koppja Diacono bid-data 1813. Din hija d-data jew ta' meta il-koppja Diacono marru joqoghdu ġo fiha, jew meta ġiet iddekorata is-sala. Hija haga ċerta pero' illi dan GioBatta kien joqghod f'dan il-palazz fl-1827 kif tixhed kopja ta' dokument li qed nipublikaw bid-data, l-indirizz u l-laqam tal-familja - 'despaċċ'. (1) Interessanti li taht din id-dekorazzjoni instabu partijiet minn dekorazzjoni oħra aktar antika u aktarx dik originali.

Ta' interess partikulari għalina wkoll huwa ir-rużun li hemm fin-nofs tas-saqaf. Dan juri anġlu intajjar bl-arpa f'idejh. Kif nafu kien dan GioBatta Diacono illi waqqaf l-Orkestra taż-Żejtun u allura wiehed jista' faċilment jipotizza illi f'din is-sala ewlenija tal-palazz kienet tiltaqa' u tati l-kunċerti din l-orkestra Żejtunija.

Ta' min iżid ukoll illi din is-sala hija arkitettonikament perfetta u għalhekk il-kumitat haseb biex bħal dejjem jagħmel l-affarijiet kif jixirqu. Benefattur ewlieni f'dan il-proġett kien il-President l-E.T. Dr. A. Cachia Zammit li għen finanzjarjament biex seta' jsehh dan il-proġett. Kemm ir-restawr tas-saqaf minn Brian Caruana kif ukoll l-irham lussuż li jżejjen din is-sala huma rigal tiegħu. Id-disinn perfett ta' l-irham huwa xogħol il-Perit V. Cintorino li għaraf johloq disinn li kompli sebbah lil din is-sala. Kienu bosta dawk il-membri

“Benefattur ewlieni f'dan il-proġett kien il-President l-E.T. Dr. A. Cachia Zammit”

tal-Kumitat u membri tas-Socjeta' li hadmu bla heda u bla hlas sabiex seta' jsir manutenzjoni ġenerali tas-sala. Il-Kumitat ha diversi deċizjonijiet importanti sabiex jagħmel minn din is-sala attrazzjoni speċjali ġewwa l-każin. Hekk per eżempju gie deċiż illi l-arkivju mużikali jinzel f'din is-sala biex jitgawda s-sena kollha. Biex ikompli jagħmel minn din is-sala attrazzjoni mill-aqwa il-pjanu personali tal-magħruf kompożitur Żejtuni u ex Surmast tal-banda Beland Carlo Diacono sab ukoll postu f'parti prominenti tas-sala. Dan il-pjanu huwa rigal personali lis-Socjeta' minn bint l-istess kompożitur s-Sinjura Maria Falzon li għall-istess okkażjoni ipprezentat ukoll għall-istess sala ċertifikat awtentiku li kien rebah il-papa' tagħha fil-British Empire Exhibition fl-1924 fejn ingħata it-tielet premju għall-kompożizzjoni tiegħu.

Fuq l-istess pjanu insibu wkoll tazza tal-fidda mogħtija lill-istess Diacono mill-Kumitat tat-Teatru Rjali fl-okkażjoni ta' l-opera tiegħu 'L' Alpino' fl-1918. Jakkumpanjaw lill-pjanu fuq kull naha żewġ ritratti mdaqqsqa xogħol bil-lapes mill-pittur Żejtuni Ġuzeppi Caruana li juru iż-żewġ pilastru tas-Socjeta' tagħna - Paolino Vassallo u Carlo Diacono. Tiddomina fuq kollox pittura tal-qaddisa patruna tal-mużika Santa Cecilja, xogħol il-pittur Żejtuni Twanny Spagnol u irregalata mill-mibki Mose' Cassar.

*Uff. 29. Reg. Sup. Di Primus Di Unio. 17. 11. 1829*

Name	Appliances	Strada	Numero
Sig. Gio. Batt. Diacono	Subano	Castellina 9.	
Sig. Giovanni Bugija	Burbisi	N. 10	
Sig. Giuseppe Caruana	De Scham	N. 11	
Sig. Antonio Naudi	-----	N. 17	
Sig. Antonino Spikis	Merici	N. 70	
Sig. Antonio Diacono	Subano	Castellina 10.	
Sig. Antonio Bugija	Burbisi	N. 11	
Sig. Giuseppe Vella	Bellica	Castellina 11.	

Silta mid-dokument li juri ir-residenza ta' Giobatta Diacono fl-1829

Naturalment haġa taqla' lill-ohra u kollox sar skond kif titlob is-sengħa. Hekku li anke l-purtieri inxtraw u inhietu skond kif titlob is-sengħa u l-istil tas-sala. Il-Kumitat haseb ukoll biex ižejjen kif jixraq din is-sala b'żewġ brazzi kbar tal-kristall fin tad-ditta Zvarovski, filwaqt li l-President irregala żewġ komodini antiki biex jitpoġġew taht iż-żewġ plakek kommemorattivi ta' l-okkażjoni. Ižejnu l-erba' kantunieri tas-sala tpoġġew erba' standardi tas-Socjeta' b'lasti u apparat ġdid xogħol Spiru Buttigieg. Sabiex it-tiżjin ikun komplut f'nofs is-sala tpoġġiet mejda antika tal-biskuttin li fuqha tqieghed kandelabru tal-kristall Zvarovski rigal tas-Sur Cassar.

L-attendenza numeruza li honqot il-każin għall-inawgurazzjoni kienet xhieda biżżejjed ta' l-istennija kbira għal dan il-proġett. Kull min kien preżenti għall-inawgurazzjoni kif ukoll dawk li żaru din is-sala fil-ġranet tal-festa kienu kollha kliem ta' tifhir u ta' sodisfazzjon għal dak kollu li taf tagħmel is-Socjeta' gloriuza tagħna. J'Alla inkomplu inhabirku biex inlestu ix-xogħol li għad fadal isir biex inkunu nistghu nesponu ir-rikkezzi kulturali li għad fadlilna x'nuru, u li bihom inkomplu nghollu l-isem tas-Socjeta' tagħna. ■

